



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 07-04-2026

സമയം 06.45 AM

### പ്രധാന വാർത്തകൾ

- കേരളത്തിൽ തിരഞ്ഞെടുപ്പ് പരസ്യ പ്രചാരണത്തിന് പരിസമാപ്തി കുറിച്ച് വൈകിട്ട് കലാശകൊണ്ട്. സംസ്ഥാനത്തോടൊപ്പം പുതുച്ചേരിയിലും അസമിലും പരസ്യ പ്രചാരണം വൈകിട്ട് ആറിന് സമാപിക്കും.
- മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാറിനെ നീക്കം ചെയ്യണമെന്ന പ്രതിപക്ഷ പ്രമേയ നോട്ടീസുകൾ ലോക്സഭാസ്പീക്കറും, രാജ്യസഭാ ചെയർമാനും നിരസിച്ചു.
- ശബരിമല യുവതീ പ്രവേശന വിഷയത്തിൽ സുപ്രീംകോടതി ഭരണഘടനാ ബെഞ്ചിൽ ഇന്ന് വാദമാരംഭിക്കും.
- ഹോർമുസ് കടലിടുക്ക് തുറക്കാനും ഉടമ്പടി ഒപ്പുവെയ്ക്കാനും തയ്യാറായില്ലെങ്കിൽ ഇന്ന് രാത്രിയോടെ ഇറാനെ പൂർണ്ണമായി നശിപ്പിക്കുമെന്ന് US പ്രസിഡണ്ട് ഡൊണാൾഡ് ട്രംപ്.
- ISL ഫുട്ബോളിൽ ഇന്ന് ചെന്നൈയിൻ്റെ FC, ഇന്റർ കാശിയെ നേരിടും.

### വാർത്തകൾ വിശദമായി

നിയമസഭാ തിരഞ്ഞെടുപ്പ് പ്രചാരണത്തിന് പരിസമാപ്തി കുറിച്ച് ഇന്ന് വൈകിട്ട് കലാശകൊണ്ട്. കേരളത്തിനൊപ്പം മറ്റുനാൾ വിധി എഴുതുന്ന പുതുച്ചേരിയിലും അസമിലും പരസ്യ പ്രചാരണം ഇന്ന് വൈകിട്ട് ആറിന് അവസാനിക്കും.

അവസാന മണിക്കൂറുകളിലും പ്രചാരണത്തിലൂടെ ജനഹൃദയങ്ങൾ കീഴടക്കി വോട്ടുനേടാൻ ശ്രമിക്കുകയാണ് സ്ഥാനാർത്ഥികളും മുന്നണി പ്രവർത്തകരും.

കേരളത്തിൽ 140-ഉം പുതുച്ചേരിയിൽ 30 ഉം അസമിൽ 126 ഉം നിയമസഭാ സീറ്റുകളിലേക്കാണ് മറ്റന്നാൾ ഒറ്റഘട്ടമായി തിരഞ്ഞെടുപ്പ്.

മൂന്നാഴ്ചയോളം നീണ്ട പ്രചാരണകാലത്ത് കേരളത്തിൽ പ്രധാനമന്ത്രി നരേന്ദ്രമോദി, കേന്ദ്രമന്ത്രിമാരായ അമിത്ഷാ, കിരൺ റിജിജു, നിർമ്മലാ സീതാരാമൻ, BJP ദേശീയ അധ്യക്ഷൻ നിതിൻ നബിൻ എന്നിവരടക്കം പ്രമുഖർ NDA യ്ക്ക് വേണ്ടി രംഗത്തെത്തി.

കോൺഗ്രസ് അധ്യക്ഷൻ മല്ലികാർജ്ജുൻ ഖാർഗെ, ലോക്സഭാ പ്രതിപക്ഷനേതാവ് രാഹുൽ ഗാന്ധി, AICC ജനറൽ സെക്രട്ടറി പ്രിയങ്കാ ഗാന്ധി, കർണാടക ഉപ മുഖ്യമന്ത്രി DK ശിവകുമാർ എന്നിവരടക്കം പ്രമുഖർ UDF നായി പ്രചാരണം നടത്തി.

LDF ന് വേണ്ടി CPIM ജനറൽ സെക്രട്ടറി MA ബേബി മുതിർന്ന നേതാക്കളായ പ്രകാശ് കാരാട്ട്, ബൃന്ദാ കാരാട്ട്, CPI സംസ്ഥാന സെക്രട്ടറി ബിനോയ് വിശ്വം, ആനിരാജ, ഘടക കക്ഷി നേതാക്കൾ തുടങ്ങിയവർ പ്രചാരണം സംഘടിപ്പിച്ചു. മുഖ്യമന്ത്രി പിണറായി വിജയനാണ് LDF ന്റെ പ്രചാരണ പ്രവർത്തനങ്ങൾക്ക് ചുക്കാൻ പിടിച്ചത്.

കൂടുതൽ തിരഞ്ഞെടുപ്പ് വിശേഷങ്ങൾ  
.....(വോയ്സ്).....

വോട്ടെടുപ്പിന് മുന്നോടിയായി നിശബ്ദ പ്രചാരണ സമയത്ത് കർശന നിയന്ത്രണങ്ങൾ ഏർപ്പെടുത്തിയതായി മുഖ്യ തിരഞ്ഞെടുപ്പ് ഓഫീസർ ഡോ രത്തൻ P കേൽക്കർ അറിയിച്ചു. വോട്ടെടുപ്പ് അവസാനിക്കുന്നതിന് 48 മണിക്കൂർ മുൻപ് പൊതുയോഗങ്ങൾ, ജാഥകൾ, ഘോഷയാത്രകൾ, സംഗീത പരിപാടികൾ എന്നിവ നിരോധിച്ചു. വോട്ടർമാരെ ആകർഷിക്കുന്ന മറ്റു വിനോദ പരിപാടികളും പാടില്ല.

ടെലിവിഷൻ, സിനിമ, സമാന ഉപകരണങ്ങൾ എന്നിവ വഴി തിരഞ്ഞെടുപ്പ് സംബന്ധമായ പ്രദർശനങ്ങൾക്കും വിലക്കേർപ്പെടുത്തി. റേഡിയോ പ്രചാരണങ്ങൾക്കും നിരോധനം ബാധകമാണ്. വോട്ടെടുപ്പ് ദിവസവും തലേന്നും പത്രങ്ങളിൽ രാഷ്ട്രീയ പരസ്യങ്ങൾ പ്രസിദ്ധീകരിക്കുന്നതിന് മീഡിയ സർട്ടിഫിക്കേഷൻ ആൻഡ് മോണിറ്ററിംഗ് കമ്മിറ്റിയുടെ മുൻകൂർ അനുമതി ആവശ്യമാണ്.

മണ്ഡലത്തിലെ വോട്ടർമാരല്ലാത്തവരും, രാഷ്ട്രീയ പ്രവർത്തകരും, പാർട്ടി ഭാരവാഹികളും പ്രചാരണ സമയം അവസാനിച്ചാലുടൻ മണ്ഡലം വിട്ടു

പോകേണ്ടതാണെന്ന് അറിയിപ്പിൽ പറയുന്നു. വോട്ടർമാർ ഭയരഹിതമായി വോട്ട് രേഖപ്പെടുത്തുന്ന സാഹചര്യം ഉറപ്പാക്കുകയാണ് ഇതിന്റെ ലക്ഷ്യം.

തിരഞ്ഞെടുപ്പ് പ്രക്രിയയുടെ സുതാര്യത ഉറപ്പാക്കാൻ എല്ലാ രാഷ്ട്രീയ പാർട്ടികളും സ്ഥാനാർത്ഥികളും പൊതുജനങ്ങളും നിർദ്ദേശങ്ങളോട് സഹകരിക്കണമെന്ന് മുഖ്യ തിരഞ്ഞെടുപ്പ് ഓഫീസർ അഭ്യർത്ഥിച്ചു.



കേന്ദ്ര സഹമന്ത്രി സുരേഷ് ഗോപി രാവിലെ ഗുരുവായൂരിലും, പുതുക്കാട്ടും NDA തിരഞ്ഞെടുപ്പ് പ്രചാരണത്തിൽ പങ്കെടുക്കും.

തമിഴ്നാട് BJP മുൻ പ്രസിഡണ്ട് K അണ്ണാമലൈ രാവിലെ മഞ്ചേശ്വരത്തും NDA സ്ഥാനാർത്ഥിയുടെ പ്രചാരണത്തിൽ സംബന്ധിക്കും.

മുഖ്യമന്ത്രി പിണറായി വിജയൻ ഇന്നും ധർമ്മടത്തെ പ്രചാരണം തുടരും. മറ്റ് മണ്ഡലങ്ങളിൽ മുന്നണിയിലെ ഘടക കക്ഷി നേതാക്കളും പ്രചാരണരംഗത്തുണ്ട്.



സംസ്ഥാനത്തെ നിയമസഭാ തിരഞ്ഞെടുപ്പ് സുഗമമായി നടത്താൻ എല്ലാ സുരക്ഷാക്രമീകരണങ്ങളും പൂർത്തിയാക്കിയതായി സംസ്ഥാന പോലീസ് മേധാവി രവദ ചന്ദ്ര ശേഖർ അറിയിച്ചു. സംസ്ഥാന വ്യാപകമായി തിരഞ്ഞെടുപ്പ് സുരക്ഷയ്ക്ക് 76,000 ത്തിലധികം പോലീസ് സേനാംഗങ്ങളെ നിയോഗിച്ചു.

സംസ്ഥാനത്തെ സുരക്ഷാമേഖലകളാക്കി തിരിച്ച് മുതിർന്ന ഉദ്യോഗസ്ഥരുടെ നേതൃത്വത്തിലാണ് സേനാ വിന്യാസം. പോലീസ് സ്റ്റേഷനുകളെ 154 ഇലക്ഷൻ സബ്ഡിവിഷനുകളായി തിരിച്ച് ജില്ലാ പോലീസ് മേധാവികളുടെ നേതൃത്വത്തിൽ സുരക്ഷാക്രമീകരണങ്ങൾ ശക്തമാക്കി. 2,500 ക്രിട്ടിക്കൽ പോളിംഗ് ബൂത്തുകളടക്കം 30,471 പോളിംഗ് ബൂത്തിലേക്ക് 28,209 സ്പെഷ്യൽ പോലീസ് ഓഫീസർമാർ അടക്കം 76,203 പോലീസ് ഉദ്യോഗസ്ഥരാണ് തിരഞ്ഞെടുപ്പിന് സുരക്ഷയൊരുക്കുന്നത്. കൂടാതെ 140 കമ്പനി കേന്ദ്രസേനാ വിഭാഗങ്ങളും, 20 കമ്പനി തമിഴ്നാട് പോലീസും തിരഞ്ഞെടുപ്പിന്റെ ഭാഗമായി കേരളത്തിലുണ്ട്.



ഒരു വോട്ട് മതി വിധി മാറ്റിയെഴുതാൻ എന്ന ഗാനത്തിന് നൃത്തരൂപമൊരുക്കി തിരുവനന്തപുരത്ത് ജെൻസീ കളറിൽ ചീഫ് ഇലക്ടറൽ ഓഫീസർ ഡോ. രത്തൻ U കേൽക്കറും, കലക്ടർ അനുകുമാരിയും നിറഞ്ഞാടി.

ഒരു ഗോൾ മതി കളി മാറി മറിയാൻ ,ഒരു റൺ മതി ഒരു മാച്ച് തിരിയാൻ, ഒരോ തുള്ളിയും ചേരുമ്പോഴത് വമ്പൻ തിരമാലയാവും അതു പോലെയാണ് വോട്ട് എന്ന സന്ദേശത്തോടെയാണ് ഗാനവും നൃത്തവും ഒരുക്കിയത്.

(SONG .....)



മഞ്ചേശ്വരം, കാസർഗോഡ് മണ്ഡലങ്ങളിലെ പ്രശ്ന ബാധിത പോളിങ് സ്റ്റേഷനുകൾ ജില്ലാ കളക്ടർ സന്ദർശിച്ചു. പോളിംഗ് സാമഗ്രികളുടെ വിതരണ കേന്ദ്രങ്ങളിലെ ഒരുക്കങ്ങളും കളക്ടർ വിലയിരുത്തി.

കൂടുതൽ വിവരങ്ങളുമായി ആകാശവാണി കാസർഗോഡ് ജില്ലാ പ്രതിനിധി P ജഗന്നിവാസൻ.

(വോയ്സ് .....)



നിയമസഭാ തിരഞ്ഞെടുപ്പിലെ ഹോം വോട്ടിംഗ് പ്രക്രിയ സമാപിച്ചു. 85 ന് മേൽ പ്രായമായവർക്കും, ഭിന്നശേഷിക്കാർക്കും വേണ്ടി ഏർപ്പെടുത്തിയ ഹോം വോട്ടിംഗിൽ 96 ശതമാനത്തിലേറെ മുതിർന്ന വോട്ടർമാരും, തൊണ്ണൂറ്റി ഏഴര ശതമാനത്തിലേറെ ഭിന്നശേഷിക്കാരും വോട്ടു ചെയ്തു.



ആണവോർജ്ജ പദ്ധതിയിൽ രാജ്യം സുപ്രധാന നാഴികക്കല്ല് പിന്നിട്ടതിനെ പ്രധാനമന്ത്രി നരേന്ദ്ര മോദി അഭിനന്ദിച്ചു. തമിഴ്നാട്ടിലെ കൽപ്പാക്കത്ത് ഇന്ത്യ തദ്ദേശീയമായി രൂപകൽപ്പന ചെയ്ത് നിർമ്മിച്ച പ്രോട്ടോടൈപ്പ് ഫാസ്റ്റ് ബ്രീഡർ റിയാക്ടർ പ്രവർത്തനക്ഷമമായതോടെയാണ് രാജ്യം ഈ നേട്ടം കൈവരിച്ചത്. ഇന്ത്യയ്ക്ക് അഭിമാനകരമായ നിമിഷമാണിതെന്നും പ്രധാനമന്ത്രി വിശേഷിപ്പിച്ചു.



മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാറിനെ നീക്കം ചെയ്യണമെന്ന പ്രതിപക്ഷ പ്രമേയ നോട്ടീസുകൾ സ്പീക്കർ ഓം ബിർളയും, രാജ്യസഭാ ചെയർമാൻ CP രാധാകൃഷ്ണനും നിരസിച്ചു. പ്രമേയ നോട്ടീസ് വിശദമായി പരിശോധിച്ച് വസ്തുതകൾ വിലയിരുത്തിയ ശേഷമാണ് നടപടിയെന്ന് ലോക്സഭാ- രാജ്യസഭാ സെക്രട്ടറിയേറ്റുകൾ അറിയിച്ചു. ഗ്യാനേഷ് കുമാർ

പക്ഷപാതപരമായി പെരുമാറുന്നു എന്നാരോപിച്ചാണ് പ്രതിപക്ഷം നോട്ടീസ് നൽകിയത്.



ശബരിമല യുവതീ പ്രവേശന വിഷയത്തിൽ സുപ്രീംകോടതി ഭരണഘടനാ ബെഞ്ചിൽ ഇന്ന് വാദമാരംഭിക്കും. ചീഫ് ജസ്റ്റിസ് സൂര്യകാന്തിന്റെ നേതൃത്വത്തിൽ ഒൻപതംഗ ഭരണഘടനാ ബെഞ്ചാണ് വാദം കേൾക്കുന്നത്. പുനഃപരിശോധനയെ അനുകൂലിക്കുന്ന ഹർജികൾക്കൊപ്പം ഗവണ്മെന്റിന്റെ വാദവും കോടതി പരിഗണിയ്ക്കും. പുനഃപരിശോധനയെ അനുകൂലിക്കുന്നവരുടെ വാദം ഇന്ന് മുതൽ വ്യാഴാഴ്ച വരെയും, എതിർക്കുന്നവരുടെ വാദം അടുത്ത ചൊവ്വാഴ്ച മുതൽ വ്യാഴാഴ്ച വരെയും നടത്താനാണ് സുപ്രീം കോടതിയുടെ തീരുമാനം.



ഹോർമുസ് കടലിടുക്ക് തുറക്കാനും ഉടമ്പടി ഒപ്പുവെയ്ക്കാനും തയ്യാറായില്ലെങ്കിൽ ഇന്ന് രാത്രിയോടെ ഇറാനെ നശിപ്പിക്കുമെന്ന് അമേരിക്കൻ പ്രസിഡന്റ് ഡൊണാൾഡ് ട്രംപ് അന്ത്യശ്വാസനം നൽകി. ഇറാനിലെ എല്ലാ പാലങ്ങളും വൈദ്യുത നിലങ്ങളും ഇന്ന് രാത്രി പന്ത്രണ്ടു മണിയോടെ അമേരിക്കൻ സൈന്യത്തിന്റെ ശക്തി ഉപയോഗിച്ച് തകർക്കാനാണ് തീരുമാനമെന്നും ട്രംപ് വൈറ്റ് ഹൗസിൽ വിളിച്ചു ചേർത്ത പത്രസമ്മേളനത്തിൽ അറിയിച്ചു. രാത്രി എട്ടോടെ ഹോർമുസ് കടലിടുക്ക് സ്വതന്ത്ര എണ്ണ നീക്കത്തിന് തുറന്നു കൊടുക്കാനും ഇറാനോട് ഡൊണാൾഡ് ട്രംപ് ആവശ്യപ്പെട്ടു.



പശ്ചിമേഷ്യയിലെ സംഘർഷ സാഹചര്യം കണക്കിലെടുത്ത് കിം 2026 എൻജിനീയറിങ്/ ഫാർമസി പ്രവേശന പരീക്ഷയുടെ ഗൾഫ് രാജ്യങ്ങളിലെ കേന്ദ്രങ്ങൾ മാറ്റുന്നതിന് അപേക്ഷ ഉച്ചയ്ക്ക് ഒരു മണി വരെ നൽകാം.. പ്രവേശന പരീക്ഷാ കമ്മീഷണറുടെ ഔദ്യോഗിക വെബ്സൈറ്റിലാണ് അപേക്ഷ സമർപ്പിക്കേണ്ടത്.

അഡ്മിറ്റ് കാർഡുകൾ നാളെ മുതൽ ഡൗൺലോഡ് ചെയ്യാം.



IPL ക്രിക്കറ്റിൽ കൊൽക്കത്ത നൈറ്റ് റൈഡേഴ്സ്- പഞ്ചാബ് കിംഗ്സ് മത്സരം മഴയെത്തുടർന്ന് ഉപേക്ഷിച്ചു. കൊൽക്കത്ത ഈഡൻ ഗാർഡൻസിൽ മത്സരം തുടങ്ങി നാല് ഓവറിനകം കനത്ത മഴ പെയ്തതിനെ തുടർന്നാണ് മത്സരം നിർത്തിവെച്ചത്.

ഇന്ന് രാജസ്ഥാൻ റോയൽസ്, മുംബൈ ഇന്ത്യൻസിനെ ഗോഹട്ടിയിൽ നേരിടും. വൈകിട്ട് ഏഴരയ്ക്കാണ് മത്സരം.



IPL ക്രിക്കറ്റിൽ കൊൽക്കത്ത നൈറ്റ് റൈഡേഴ്സ്- പഞ്ചാബ് കിംഗ്സ് മത്സരം മഴയെത്തുടർന്ന് ഉപേക്ഷിച്ചു. കൊൽക്കത്ത ഈഡൻ ഗാർഡൻസിൽ മത്സരം തുടങ്ങി നാല് ഓവറിനകം കനത്ത മഴ പെയ്തതിനെ തുടർന്നാണ് മത്സരം നിർത്തിവെച്ചത്.

ഇന്ന് രാജസ്ഥാൻ റോയൽസ്, മുംബൈ ഇന്ത്യൻസിനെ ഗോഹട്ടിയിൽ നേരിടും. വൈകിട്ട് ഏഴരയ്ക്കാണ് മത്സരം.



ഇടവിട്ട് വേനൽ മഴ പെയ്യുന്നതിനാൽ തിരുവനന്തപുരം ജില്ലയിൽ ഡെങ്കിപ്പനിയ്ക്കെതിരെ ജാഗ്രത പാലിക്കണമെന്ന് ജില്ലാ മെഡിക്കൽ ഓഫീസർ ആവശ്യപ്പെട്ടു. വെള്ളിയാഴ്ച്ച വിദ്യാഭ്യാസ സ്ഥാപനങ്ങളിലും , ശനിയാഴ്ച്ച സ്ഥാപനങ്ങളിലും നിർമ്മാണ മേഖലകളിലും, ഞായറാഴ്ച്ച വീടുകളിലും പൊതുസ്ഥലങ്ങളിലും ഡ്രൈ ഡേ ആചരിക്കണമെന്ന് DMO നിർദ്ദേശിച്ചു.



വയനാട് കാട്ടിക്കുളം മാനിഫയൽ ആലത്തൂർ ഉന്നതിയിൽ യുവാവിനെ കാട്ടാന ആക്രമിച്ചു. ഇന്നലെ വൈകിട്ട് ആടു മേയ്ക്കാൻ പോയ രതീഷ് എന്ന ഭിന്നശേഷിക്കാരനായ യുവാവിനാണ് ആക്രമണത്തിൽ പരിക്കേറ്റത്. രതീഷിനെ മാനന്തവാടി മെഡിക്കൽ കോളേജ് ആശുപത്രിയിൽ പ്രവേശിപ്പിച്ചു.



തിരുനാവായ നാവാമുകുന്ദക്ഷേത്രത്തിലെ ചുമർചിത്രങ്ങൾ മിഴി തുറന്നു. ഇന്നലെയാണ് ഒൻപതംഗ സംഘം പൂർത്തിയാക്കിയ ചിത്രങ്ങളുടെ നേത്രോന്മീലനം. പാരമ്പര്യശൈലിയിൽ ചിത്രങ്ങൾ പൂർത്തിയാക്കിയ കലാപ്രവർത്തകരെ ചടങ്ങിൽ പൊന്നാട അണിയിച്ച് ആദരിച്ചു.



*News Editor : വി കെ സുരേഷ്  
News Reader: അനിൽ ചന്ദ്രൻ ,  
News Team: നിമിഷ  
DEO : ഷീബ*